

NSD NEWS UNIT AKASHVANI, GUWAHATI

0000000000

Date : 05-01-2025

Time : 12-05 Hrs.

Assamese Midday Bulletin

0000

প্রধানমন্ত্রী নৰেন্দ্ৰ মোদীয়ে আজি দিল্লীত ১২ হাজাৰ ২০০ কোটি টকাৰো অধিক পুঁজি ব্যয়ৰে কেইবাটাও উন্নয়নমূলক প্ৰকল্প উদ্বোধন কৰাৰ লগতে আধাৰশিলা স্থাপন কৰিব। প্ৰধানমন্ত্ৰীয়ে প্ৰায় ৪ হাজাৰ ৬০০ কোটি টকা ব্যয়ৰে নিৰ্মিত দিল্লী-গাজিয়াবাদ-মীৰাট নমো ভাৰত কৰিড'ৰেৰে চাহিবাবাদ আৰু নিউ অশোক নগৰৰ মাজৰ ১৩ কিলোমিটাৰ দৈৰ্ঘ্যৰ ৰে'ল পথছোৱা মুকলি কৰিব। শ্ৰী মোদীয়ে তেওঁ চাহিবাবাদ ষ্টেচনৰ পৰা নিউ অশোক নগৰ ষ্টেচনলৈ নমো ভাৰত ৰে'ল যোগে যাত্ৰাও কৰিব। দিল্লী মেট্ৰ'ৰ ৪ নম্বৰ ফেজৰ ২ দশমিক ৮ কিলোমিটাৰ দৈৰ্ঘ্যৰ জনকপুৰী আৰু কৃষ্ণপাৰ্কৰ মাজৰ ৰে'ল পথছোৱাও শ্ৰী মোদীয়ে উদ্বোধন কৰিব। এই নতুন পথছোৱাৰ জৰিয়তে পশ্চিম দিল্লীৰ কৃষ্ণপাৰ্ক, বিকাশপুৰীৰ কিছু এলেকা জনকপুৰী আৰু অন্যান্য অঞ্চলৰ লোকসকলো উপকৃত হ'ব। প্ৰধানমন্ত্ৰী মোদীয়ে ইয়াৰ লগতে দিল্লী মেট্ৰ'ৰ এই এলেকাতে ২৬ দশমিক ৫ কিলোমাৰ দৈৰ্ঘ্যৰ বিথাল-কুণ্ডলী খণ্ডৰ প্ৰায় ৬ হাজাৰ ২০০ কোটি টকা ব্যয়ৰে নিৰ্মাণ কৰিবলগা ৰে'লপথৰ আধাৰশিলা স্থাপন কৰিব। এই ক'ৰিড'ৰে দিল্লীৰ বিথালৰ সৈতে হাৰিয়ানাৰ নাথপুৰক সংযোজিত কৰিব। নতুন দিল্লীৰ ৰোহিনীত থকা কেন্দ্ৰীয় আয়ুৰ্বেদ গৱেষণা প্ৰতিষ্ঠানৰ নতুন ষ্টেট অব দ্যা আৰ্ট ভৱনৰো প্ৰধানমন্ত্ৰীয়ে আধাৰশিলা স্থাপন কৰিব। এই চৌহদে চিকিৎসা আন্তঃগাঁথনিৰ লগতে উন্নত স্বাস্থ্যসেৱা আগবঢ়াব। এই প্ৰকল্পসমূহৰ উদ্বোধনে দিল্লীৰ বিভিন্ন অঞ্চলৰ ৰাইজৰ যোগাযোগ আৰু পৰিবহণ সূচল কৰি তুলিব।

0000

অসম চৰকাৰে উদ্যোগীক অংশীদাৰ ফিক্সৰ সহযোগত কাইলৈ মুম্বাইত এটা বিশেষ ৰোড শ্ব'ৰ আয়োজন কৰিছে। অহা ২৫ আৰু ২৬ ফেব্ৰুৱাৰীত ৰাজ্যখনত হ'বলগীয়া দ্বিতীয় পৰ্যায়ৰ এডভাণ্টেজ আছাম বিনিয়োগ আৰু আন্তঃগাঁথনি শীৰ্ষ সন্মিলন ২০২৫ৰ এটি পূৰ্বভাষকপে এই ৰোড শ্ব'ৰ আয়োজন কৰা হৈছে। মুখ্যমন্ত্ৰী ড০ হিমন্ত বিশ্ব শৰ্মাই এই ৰোড শ্ব'ৰ নেতৃত্ব দিব। ইয়াত ১৯ দশমিক ১ শতাংশ জি এছ ডি পি বৃদ্ধিৰ সৈতে ২০২৪ বিত্তীয় বৰ্ষত ৰাজ্যখনৰ উল্লেখযোগ্য অৰ্থনৈতিক বিকাশ প্ৰদৰ্শন কৰাৰ লগতে ভাৰতত বিনিয়োগ আৰু আন্তঃগাঁথনি উন্নয়নৰ দিশত ৰাজ্যখনে উল্লেখযোগ্য ভূমিকা গ্ৰহণ কৰাৰ বিষয়েও আলোকপাত কৰা হ'ব। মুখ্যমন্ত্ৰী শ্ৰী শৰ্মাই লগতে টাটা গোট লাৰ্ছেন এণ্ড টাৰ্বো, মহিন্দ্ৰা গোট আৰু আদানী এয়াৰপোৰ্টৰ দৰে বিশিষ্ট উদ্যোগপতি আৰু উদ্যোগজগতৰ অন্যান্য নেতাসকলৰ সৈতে আলোচনাত মিলিত হ'ব। ইয়াৰ উপৰি ছান ফাৰ্মা, এইচ ডি এফ চি বেংক, লক্ষ্মী টি, H U L, ৱেলস্পুন গ্ৰুপ আৰু আন আন অনুষ্ঠানৰ নেতাসকলকৰ সৈতে অসমত কৌশলগত বিনিয়োগৰ বাবে উপায় বিচাৰি আলোচনা কৰিব। সমাগত দ্বিতীয় পৰ্যায়ৰ এডভাণ্টেজ অসম শীৰ্ষ সন্মিলনৰ বিষয়ে উল্লেখ কৰি ড০ হিমন্ত বিশ্ব শৰ্মাই কয়, যে ভাৰতৰ অৰ্থনৈতিক বিকাশ গাঁথাত অসমে গুৰুত্বপূৰ্ণ অৱদান আগবঢ়াব। ৰাজ্য চৰকাৰে

অনুকূল ব্যৱসায়িক পৰিৱেশ গঢ়ি তোলাৰ বাবে অবিৰতভাৱে চলোৱা প্ৰচেষ্টাৰ ফলপ্ৰসূ ৰূপ লাহে লাহে পৰিলক্ষিত হৈছে বুলিও তেওঁ মন্তব্য কৰে। তেওঁ লগতে এডভাণ্টেজ অসমৰ পূৰ্বে মুম্বাইত আয়োজিত এই ৰোড শ্ব'ই অসমৰ অৰ্থনৈতিক ৰূপান্তৰৰ যাত্ৰাত দেশৰ উদ্যোগ জগতৰ নেতৃবৰ্গক আমন্ত্ৰণ কৰাৰ ক্ষেত্ৰত এক উল্লেখযোগ্য ভূমিকা গ্ৰহণ কৰিব বুলি মত প্ৰকাশ কৰে।

০০০০

কামৰূপ জিলাৰ চানডুবি উৎসৱৰ আজি পঞ্চম তথা অন্তিম দিন। বাৰেবহুীয়া সাংস্কৃতিক অনুষ্ঠান আৰু বিয়লি সমূহীয়া জুইৰে আজি চানডুবি মেলাৰ সামৰণি পৰিব। আয়োজক সমিতিয়ে আজি মেলাত বহুলোকৰ সমাগম হোৱাৰ আশা কৰিছে। উল্লেখযোগ্য যে, বিগত ১৫ বছৰে চানডুবিৰ জৈৱ বৈচিত্ৰ্য তথা ইয়াৰ দাঁতিকাষৰীয়া জনগোষ্ঠীয় লোকসকলৰ কৃষ্টি-সংস্কৃতিৰ ৰক্ষা আৰু সংৰক্ষণৰ বাবে চানডুবি উৎসৱ পাতি অহা হৈছে।

০০০০

দৰং জিলাৰ খাৰুপেটীয়া চহৰত যোৱা নিশা সংঘটিত এটা অগ্নিকাণ্ডত লক্ষাধিক টকাৰ সা-সম্পত্তি বিনষ্ট হয়। চহৰখনত বালচান্দ চুৰাণা পথত অৱস্থিত মোবাইল ফোন আৰু পেকেট খাদ্য সামগ্ৰীৰ স্থানীয় এজন পাইকাৰী ব্যৱসায়ীৰ গুদামত অগ্নিকাণ্ড সংঘটিত হয় বুলি আকাশবাণীৰ সংবাদদাতাই জানিবলৈ দিছে। অগ্নিনিৰ্বাপক বাহিনীৰ দীঘলীয়া প্ৰচেষ্টাৰ অন্ততঃ জুই নুমুৱাবলৈ সক্ষম হয় যদিও গুদামটোত মজুত কেইবা লাখ টকা মূল্যৰ সা-সামগ্ৰী জুইত জাহ যায়। আৰক্ষীয়ে ঘটনাৰ তদন্ত আৰম্ভ কৰিছে যদিও অগ্নিকাণ্ডৰ কাৰণ বাতৰি যুগুতোৱা পৰলৈকে নিশ্চিত কৰিব পৰা নাই।

০০০০

কাজিৰঙা ৰাষ্ট্ৰীয় উদ্যানত অহা ১১ পৰা ১৩ জানুৱাৰীলৈ স্থায়ী জলচৰ আৰু পৰিভ্ৰমী পক্ষীৰ গণনা কৰা হ'ব। কাজিৰঙা ৰাষ্ট্ৰীয় উদ্যান তথা ব্যাঘ্ৰ প্ৰকল্প এলেকাৰ পূব অসম বন্যপ্ৰাণী বন সংমণ্ডল, নগাঁও বন্যপ্ৰাণী সংমণ্ডলৰ লগতে বিশ্বনাথ বন্যপ্ৰাণী সংমণ্ডল এলেকাত ষষ্ঠবাৰৰ বাবে এই বিশেষ পক্ষী গণনা কাৰ্যসূচী গ্ৰহণ কৰা হৈছে। কাজিৰঙা ৰাষ্ট্ৰীয় উদ্যানৰ বন সংমণ্ডল বিষয়াই এই বিষয়ে জানিবলৈ দিয়ে। কাজিৰঙাত হ'বলগীয়া এই গণনাত বন বিভাগৰ বিষয়া কৰ্মচাৰী, স্বেচ্ছাসেৱী সংগঠনৰ সদস্যৰ লগতে দাঁতিকাষৰীয়া বিদ্যালয়-মহাবিদ্যালয়ৰ শিক্ষাৰ্থীসকলকো প্ৰশিক্ষণ দি গণনা কাৰ্যসূচীত নিয়োগ কৰা হ'ব বুলি উদ্যান কৰ্তৃপক্ষই জানিবলৈ দিয়ে। ৰাষ্ট্ৰীয় উদ্যানৰ বিল,জলাশয় আদি বিগত বৰ্ষত কৰা গণনাত ৮৮ হাজাৰ ৭১০ টা চৰাই পোৱা গৈছে। ১৮৪ বিধ বিভিন্ন প্ৰজাতিৰ চৰাই এই গণনাত পৰিলক্ষিত হৈছিল।

০০০০

ভাৰত আৰু অষ্ট্ৰেলিয়াৰ মাজত চিডনীত অনুষ্ঠিত চলিত টেষ্ট শৃংখলাত অষ্ট্ৰেলিয়াই ভাৰতক ৩-১ ৰ ব্যৱধানত পৰাজিত কৰি পুনৰবাৰ ব'ৰ্ডাৰ গাভাস্কাৰ ট্ৰফী দখল কৰিছে। আজি খেলখনৰ তৃতীয় দিনা এই পৰাজয়ৰ ফলত ভাৰতৰ আই চি চি টেষ্ট ছেম্পিয়নশ্বিপৰ আশা নিৰ্বাপিত হয়। অষ্ট্ৰেলিয়াৰ স্কট বোলান্দক প্লেয়াৰ অৱ দ্যা মেচ আৰু যশপ্ৰীত বুমৰাক প্লেয়াৰ অৱ দ্যা চিৰিজ ঘোষণা কৰা হয়। কালি ৬টা উইকেটৰ বিনিময়ত সংগ্ৰহ কৰা ১৪১ ৰানৰ পৰা আজি পুৱা ভাৰতে খেল আৰম্ভ কৰি কেৱল ১৬ ৰানহে যোগ দিবলৈ সমৰ্থ হয়। ভাৰতে দ্বিতীয় ইনিংছত ১৫৭ ৰাণ সংগ্ৰহ কৰিছিল।

আজি পঞ্চম তথা অন্তিমখন খেলত ভাৰতে অষ্ট্ৰেলিয়াক জয়ৰ বাবে ১৬২ বানৰ লক্ষ্য নিৰ্ধাৰণ কৰি দিয়ে। অষ্ট্ৰেলিয়াই এই লক্ষ্য মাত্ৰ ২৭ অভাৱতে ৪ টা উইকেটৰ বিনিময়ত অনায়াসে সংগ্ৰহ কৰিবলৈ সমৰ্থ হয়। ভাৰতৰ হৈ প্ৰসিদ্ধ কৃষ্ণাই ৬৫ বান খৰছ কৰি ৩ টা উইকেট লাভ কৰে। মহম্মদ চিৰাজে এটা উইকেট লাভ কৰে।

০০০০

সমাপ্ত